

D/3
25/1/17



ഭരണഭാഷ-മാതൃഭാഷ

നമ്പർ: സി.എ./ഇ.സി-21/2017

എക്സൈസ് കമ്മീഷണറുടെ കാര്യാലയം,
തിരുവനന്തപുരം, തീയതി: 18-01-2017.
e-mail: eckerala.exc@kerala.gov.in

386.

സർക്കുലർ നം-2

വിഷയം:- കേരളത്തിൽ വർദ്ധിച്ചുവരുന്ന പാൻ ഉപയോഗം - തടയുന്നത് - സംബന്ധിച്ച്.

സൂചന:- കോട്‌പാ നിയമം.

.....

മേൽ വിഷയത്തിലേക്കും സൂചനയിലേക്കും താങ്കളുടെ ശ്രദ്ധ ക്ഷണിക്കുന്നു. പാൻമസാല, മുറുക്കാൻ തുടങ്ങിയവയുടെ ഉപയോഗം കേരളത്തിൽ വർദ്ധിച്ചുവരികയാണ്. ഏകദേശം 14 ശതമാനത്തോളം സ്കൂൾ വിദ്യാർത്ഥികൾ പുകയില ഉപയോഗത്തിന് അടിമപ്പെട്ടിരിക്കുന്നതായാണ് കണക്കുകൾ വ്യക്തമാക്കുന്നത് (IMA Report). ഇന്ത്യയിൽ 14 ശതമാനത്തോളം ആളുകൾ പുകവലിക്കാരും 26 ശതമാനത്തോളം പേർ പുകരഹിതപുകയില (പാൻമസാല) ഉപയോഗിക്കുന്നതായുമാണ് കണക്ക്. പാൻമസാലകളിൽ അടങ്ങിയിട്ടുള്ള അടയ്ക, പുകയില, ചുണ്ണാമ്പ്, മറ്റ് രാസപദാർത്ഥങ്ങൾ എന്നിവ ക്യാൻസർ ഉണ്ടാക്കുന്നവയാണെന്ന് വിവിധ പഠനങ്ങൾ തെളിയിച്ചിട്ടുണ്ട്. ഉത്തരേന്ത്യയിൽ റിപ്പോർട്ട് ചെയ്യപ്പെട്ട ക്യാൻസർ (മുഖം, വായ്) രോഗികളിൽ 80 ശതമാനത്തോളം പേർ പുകയില ഉപയോഗിക്കുന്നവരായിരുന്നുവെന്ന് റിപ്പോർട്ട് ചെയ്തിട്ടുണ്ട്.

പാൻ ഉപയോഗത്തിലൂടെ ഒരു മനുഷ്യന്റെ ഉള്ളിലേയ്ക്കെത്തുക അനേകം രാസവസ്തുക്കളാണ്. പാനിൽ അടങ്ങിയിരിക്കുന്ന അടയ്ക (Betel nut) പല വിധത്തിൽ സംസ്കരിച്ചാണ് പാനിനോടൊപ്പം ഉപയോഗിയ്ക്കുന്നത്. അടയ്ക വ്യാവസായികാടിസ്ഥാനത്തിൽ കൃഷി ചെയ്യുകയും ഫാക്ടറികളിലേയ്ക്ക് എത്തിച്ച് ചൂടാക്കി രാസവസ്തുക്കൾ ചേർത്ത് സംസ്കരിച്ച് വിവിധ നിറങ്ങളിലേയ്ക്ക് മാറ്റുന്നു. കൂടാതെ ഈ അടയ്കയുടെ സംസ്കരണവേളയിൽ പല ഘട്ടങ്ങളിലും മനുഷ്യശരീരത്തിന് ഹാനികരമാകുന്ന രാസവസ്തുക്കളും ഉപയോഗിയ്ക്കുന്നുണ്ട്. ലഹരി വർദ്ധിപ്പിയ്ക്കുന്നതിനായി മയക്കുമരുന്നുകളും ലഹരിവസ്തുക്കളും (Narcotic and Psychotropic substances) ഇതോടൊന്നിച്ച് കൂട്ടിച്ചേർക്കുകയും ചെയ്യുന്നു.

അടയ്ക ചേർന്ന പാൻ ചവയ്ക്കുന്നതിലൂടെ വായ്, തൊണ്ട, അന്നനാളം, എന്നിവിടങ്ങളിൽ കാൻസർ ബാധിയ്ക്കുവാനുള്ള സാധ്യത പതിന്മടങ്ങ് വർദ്ധിയ്ക്കുന്നു. ഇത് ഉപയോഗിയ്ക്കുന്നവരിൽ ആദ്യഘട്ടങ്ങളിൽ വായ് തുറക്കാൻ പറ്റാത്ത അവസ്ഥയിലേയ്ക്ക് (Pre-fibrosis)

എത്തുകയും അതിനുശേഷം കാൻസറിന്റെ ഗുരുതരമായ അവസ്ഥയിലേയ്ക്ക് ഉപയോക്താവിനെ എത്തിക്കുകയും ചെയ്യുന്നു.

ഫോർമാൽഡിഹൈഡ്, ലെഡ്, കാഡ്മിയം, നൈട്രോജീനുകൾ, നൈട്രോ അമിനോ ആസിഡുകൾ, ലാക്ടോണുകൾ എന്നീ വിഷവസ്തുക്കളാണ് പാൻമസാലകളിൽ അടങ്ങിയിരിക്കുന്നത്. പാൻമസാലകളിൽ അടങ്ങിയിരിക്കുന്ന 'അരികോളിൻ' എന്ന വിഷാംശം വായിലും തൊണ്ടയിലും ക്യാൻസറുണ്ടാക്കാൻ കഴിവുള്ള രാസവസ്തുവാണ്. കൂടാതെ പാൻമസാല ഉണ്ടാക്കുന്നതിനുവേണ്ടി ശരീരത്തിന് ഹാനികരമായ മറ്റനേകം രാസവസ്തുക്കളും ചേർക്കുന്നുണ്ട്.

അടയ്ക്ക, പുകയില എന്നിവ അടങ്ങിയ പാൻമസാല മറ്റനേകം ആരോഗ്യപ്രശ്നങ്ങളുണ്ടാക്കുന്നുണ്ട്. ഹൃദ്രോഗം, ബ്രോങ്കൈറ്റിസ്, കരൾവീക്കം, നാഡികോശങ്ങളെ തളർത്തുക എന്നിവയെല്ലാം ഉണ്ടാക്കുന്ന മാരക വിഷവസ്തുക്കളാണ് ഇവയിൽ അടങ്ങിയിരിക്കുന്നത്.

ഉത്തരേന്ത്യൻ സംസ്കാരം കേരളത്തിലും വ്യാപകമാകുന്ന കാഴ്ചയാണ് ഇപ്പോൾ കാണാൻ കഴിയുന്നത്. അന്യസംസ്ഥാന തൊഴിലാളികളിലൂടെ കേരളീയരും പാൻ/പാൻമസാല ഉപയോഗിക്കുന്നതായും ക്യാൻസർ പോലുള്ള മാരകരോഗങ്ങൾക്ക് അടിമപ്പെടുന്നതായും മെഡിക്കൽ റിപ്പോർട്ടുകൾ സൂചിപ്പിക്കുന്നു. കേരളത്തിൽ വർദ്ധിച്ചുവരുന്ന ക്യാൻസർ രോഗികളുടെ എണ്ണം മാത്രം മതി ഈ കണക്കുകൾ ശരിയാണെന്ന് തെളിയാൻ. ഏറ്റവും അപകടകരമായ വസ്തുത സ്കൂൾ കുട്ടികളിലെ പാൻ/പാൻമസാല ഉപയോഗമാണ്. വളരെ ചെറിയ പ്രായത്തിൽ പുകയിലയുടെ ലഹരി നുണയുന്ന ഇത്തരക്കാർ കുറച്ചുനാൾ കഴിയുമ്പോൾ വീര്യം കൂടിയ മറ്റ് ലഹരി വസ്തുക്കളിലേയ്ക്ക് വഴുതി വീഴുവാനുള്ള സാധ്യത കൂടുതലാണ്. ഇത്തരത്തിലുള്ള അപകടങ്ങളിൽനിന്ന് വളർന്നുവരുന്ന ഒരു തലമുറയെ രക്ഷിക്കേണ്ടത് നമ്മുടെ കർത്തവ്യമാണ്.

ജി.ഒ.പി.നമ്പർ 112/2016/റ്റി.ഡി തീയതി 27.12.2016- ലെ ഗവൺമെന്റ് ഉത്തരവുപ്രകാരം COTPA (The Cigarettes and Other Tobacco Products Act 2003) നിയമത്തിലെ വകുപ്പുകൾ എക്സൈസ് ഡിപ്പാർട്ട്മെന്റിനുകൂടി അനുവദിച്ചു നൽകിയിട്ടുണ്ട്. COTPA പോലുള്ള നിയമങ്ങൾക്കനുസൃതമായി കുറ്റകാർക്കെതിരെ കർശന നടപടി സ്വീകരിക്കേണ്ടതും മുൻപ് ഇത്തരത്തിൽ പുകയില ഉല്പന്നങ്ങൾ വിൽപന നടത്തിയിരുന്ന വ്യക്തികൾ കുറ്റം ആവർത്തിക്കുന്നില്ല എന്ന് ഉറപ്പു വരുത്തേണ്ടതുമാണ്.


സ്കൂൾ, കോളേജ് പരിസരങ്ങൾ അന്യസംസ്ഥാന തൊഴിലാളികളുടെ വാസസ്ഥലങ്ങൾ എന്നിവ കർശനമായി നിരീക്ഷണവിധേയമാക്കേണ്ടതും പുകയില ഉല്പന്നങ്ങൾ വിൽക്കുന്നില്ലായെന്ന് ഉറപ്പുവരുത്തേണ്ടതുമാണ്.

സ്കൂൾ, കോളേജ് വിദ്യാർത്ഥികൾ, അധ്യാപകർ, പൊതുജനങ്ങൾ എന്നിവരുമായി ബന്ധപ്പെട്ട് ഉദ്യോഗസ്ഥർ വിവരശേഖരണം നടത്തേണ്ടതാണ്. ഉദ്യോഗസ്ഥരുടെ ഔദ്യോഗിക



ഫോൺ നമ്പറുകളും, ഇ-മെയിൽ വിലാസവും സ്കൂൾ/കോളേജ് അധികൃതർക്ക് നൽകേണ്ടതും ഇത്തരത്തിലുള്ള പരാതികൾ ഉണ്ടെങ്കിൽ അറിയിക്കുവാൻ ആവശ്യപ്പെടാവുന്നതുമാണ്.

ശരീരത്തിന് ഹാനികരമായതും മാരക രോഗങ്ങൾക്ക് കാരണമാകുന്നതുമായ പാൻമസാലയും, പുകയില ഉൽപ്പന്നങ്ങളും ഒരു പരിധിവരെയെങ്കിലും തടഞ്ഞു നിർത്തുന്നതിനും വളർന്നു വരുന്ന യുവതലമുറയെ ലഹരിയുടെ പിടിയിൽ നിന്നും വിമുക്തമാക്കുന്നതിനും താങ്കളുടെ അധികാരപരിധിയിലുള്ള ഉദ്യോഗസ്ഥർക്ക് ഭേദം നിർദ്ദേശങ്ങൾ കൈമാറേണ്ടതും നിർദ്ദേശങ്ങൾ നടപ്പിലാക്കിയതു സംബന്ധിച്ചും, പുരോഗതി സംബന്ധിച്ചുമുള്ള റിപ്പോർട്ട് എക്സൈസ് കമ്മീഷണറേറ്റിലേക്ക് ഇ-മെയിൽ മുഖാന്തിരം 2017 ഫെബ്രുവരി 15-ാം തീയതിയ്ക്ക് മുൻപായി അയച്ചുതരേണ്ടതാണ്.



എക്സൈസ് കമ്മീഷണർ

സ്വീകർത്താവ്

- എല്ലാ ജോയിന്റ് എക്സൈസ് കമ്മീഷണർമാരും
- എല്ലാ ജില്ലാ ഡെപ്യൂട്ടി എക്സൈസ് കമ്മീഷണർമാരും
- എല്ലാ അസിസ്റ്റന്റ് എക്സൈസ് കമ്മീഷണർമാരും

പകർപ്പ്

അഡീഷണൽ എക്സൈസ് കമ്മീഷണർ (എൻഫോഴ്സ്മെന്റ്)